

“ఓరోజు నేను ఓ రామభక్తుడి ఇంటికి అడుక్కోడానికి వెళ్ళాను. ఆ ఇంటాయన నా కేక విని ‘ఏమేవ్! మూడు జన్మల బిచ్చగాడొచ్చాడు. కాస్తంత ఏదైనా పెట్టి పంపు’ అని అరవడం విన్నాను. ఆయన మాటల్లోని మర్మం ఎంత ఆలోచించినా నాకర్థం కాలేదు. మర్నాడు వారింటికి వెళ్ళి ఆయన్ని అడిగాను, మూడు జన్మల బిచ్చగాడని ఎందుకు పిలిచారని. దానికాయన ‘క్రితం జన్మలో నువ్వు బిచ్చగాడివి కనుకే ఎవరికీ బిచ్చం పెట్టి పుణ్యం సంపాదించలేదు. కాబట్టే, ఈ జన్మలోనూ బిచ్చగాడిగా పుట్టావు. ఈ జన్మలో కూడా క్రితం జన్మలోలాగా ఎటూ నీకు బిచ్చం ఇచ్చే స్థామత లేదు. కనుక వచ్చే జన్మలో కూడా నువ్వు బిచ్చగాడిగానే పుడతావు. అందుకే నిన్నా పేరుతో పిలిచాను’ అన్నాడు. అప్పటినించి నేను నాకు లభించిన దాట్లోంచి సగం ఇతరులకి భిక్ష వేస్తున్నాను.” చెప్పాడా భిక్షగాడు.

#### 4. నాలుగు సూత్రాలు

బ్రహ్మ సాక్షాత్కారం పొందిన ఒక సాధువు తన రాజ్యంలోకి వచ్చాడని ఆ దేశపు రాజు తెలుసుకున్నాడు. వెంటనే రాజు ఆయన దగ్గరకి వెళ్ళి అనేక కానుకలు సమర్పించాడు. నమస్కరించి తనకి ముక్తి మార్గం ప్రసాదించి మోక్షాన్నివ్వవలసిందిగా వేడుకున్నాడు. చిన్నగా నవ్వి చెప్పాడా సద్గురువు.

“రేపటి నుంచి నేను చెప్పే నాలుగు సూత్రాలని విధిగా పాటించు. అవి ముక్తి మార్గాలు.”

“అలాగే. చెప్పండి.”

“ఒకటి. కేవలం అమృత సమానమైన భోజనమే తిను. రెండు. పుష్పాలతో చేసిన పక్క మీదే పడుకో. మూడు. ఇనుప కోటలోనే జీవించు. నాలుగు. అత్యంత సౌందర్యవతి ఐన స్త్రీతోనే సంభోగించు.”

“స్వామీ! నేనిప్పుడు అనుభవిస్తున్న భోగాలు అవే కదా? దేశంలోని గొప్ప వంటవాడు నా భోజనం తయారు చేస్తాడు. సువాసనలు వెదజల్లే

రకరకాల మెత్తటి పూలు పరచిన శయ్య మీదనే నేను నిద్రిస్తాను. నా కోట శత్రు దుర్భేద్యమైన ఇనుప కోటగా ప్రసిద్ధి గాంచింది. నా పట్టపు రాణిగా అత్యంత సౌందర్యవతినే ఎన్నుకున్నాను. మరి నాకు ముక్తి లభించలేదే?”

అందుకాయన సన్నగా నవ్వి చెప్పాడు.

“నా బోధ నీకర్థం కాలేదు. నే చెప్పింది నువ్వు అనుభవిస్తున్న భౌతిక భోగాల గురించి కాదు. నీకు కరకర ఆకలి వేసేదాకా ఆగి అప్పుడు తిన్నదేదైనా అమృతంలా వుంటుంది. బాగా శ్రమపడితే నువ్వు దేనిమీద పడుకున్నా సరే, అది పుష్పాలు పరచిన పడకే అనిపిస్తుంది. భోగాసక్తి లేని యోగి పుంగవులని ఆశ్రయిస్తే నీకు వైరాగ్యం అలవడుతుంది. అదే నీ జీవితానికి పెట్టని కోట అవుతుంది. వారి సహాయంతో నువ్వు ధ్యానం చేయగా చేయగా అత్యంత సౌందర్యవతి అయిన ముక్తి కాంత నీకు లభ్యమౌతుంది. ఆమె ఇచ్చే ఆనందానుభవం ప్రపంచంలోని ఇక దేనితోనూ సరిపోలదు.”

ఆ రాజుకి అప్పుడు జ్ఞానోదయమైంది. వెంటనే తన కొడుక్కి పట్టాభిషేకం చేసి వానప్రస్థం స్వీకరించి, తపస్సులో మునిగి పోయాడు. త్వరలోనే ఆయన్ని ముక్తి కాంత వరించింది.

## 5. దివ్యత్వం

ఓ ప్రొఫెసర్ నాస్తికుడు. అవకాశం వచ్చినప్పుడల్లా అతను దేవుడు లేడన్న విషయం బోధిస్తాంటాడు.

ఓ రోజు ఆ ప్రొఫెసర్ కి, కొందరు విద్యార్థులకి దైవం ఉనికి మీద చర్చ వచ్చింది.

“ఇంతకీ దేవుడున్నాడంటారు?” వెటకారంగా ప్రశ్నించాడాయన.

“అవును సర్.” చెప్పాడు ఓ విద్యార్థి.

“ఈ లోకమంతా దేవుడే చేసాడంటావు? ఆయన సృష్టించనిది ఏదీ లేదంటావు?”